

1048-موکدہ سنتیں

سوال

کیا ممکن ہے کہ آپ ہمیں سنن موکدہ کی تعداد بتائیں اور یہ کب ادا کی جائیگی؟

پسندیدہ جواب

آپ کے سوال کا جواب نبی کریم صلی اللہ علیہ وسلم کی مندرجہ ذیل حدیث ہے جس میں نبی صلی اللہ علیہ وسلم کا فرمان ہے :

"جس نے بارہ رکعات سنتوں پر ہمیشگی کی اللہ تعالیٰ اس کے لیے جنت میں گھر بنائے گا، چار رکعات ظہر سے قبل، اور دو رکعت ظہر کے بعد، اور دو رکعت مغرب کے بعد، اور دو رکعت عشاء کے بعد، اور دو رکعت فجر سے قبل"

جامع ترمذی حدیث نمبر (379) صحیح الجامع حدیث نمبر (6183).

اور عبسہ بن ابی سفیان ام حبیبہ رضی اللہ تعالیٰ عنہما سے بیان کرتے ہیں کہ رسول کریم صلی اللہ علیہ وسلم نے فرمایا :

"جس نے دن اور رات میں بارہ رکعت ادا کیں اللہ تعالیٰ اس کے لیے جنت میں گھر تعمیر کرتا ہے، چار ظہر سے قبل، اور دو اس کے بعد، اور دو رکعت مغرب کے بعد، اور دو رکعت عشاء کے بعد، اور دو رکعت فجر سے قبل"

جامع ترمذی حدیث نمبر (380) امام ترمذی رحمہ اللہ تعالیٰ کہتے ہیں اس باب میں ام حبیبہ رضی اللہ تعالیٰ عنہما سے عبسہ کی حدیث حسن صحیح ہے۔ دیکھیں : الصحیح الجامع حدیث نمبر (6362)۔

اور عصر کی نماز میں سنت موکدہ نہیں ہے، لیکن عصر کی نماز سے قبل چار رکعت ادا کرنا مستحب ہیں، لیکن اجر و ثواب اور ہمیشگی میں ان کا مقام اور مرتبہ سنن موکدہ سے کم ہے، اور یہ چار رکعات مندرجہ ذیل حدیث میں مذکور ہیں :

نبی کریم صلی اللہ علیہ وسلم کا فرمان ہے :

"اللہ تعالیٰ اس آدمی پر رحم فرمائے جس نے عصر سے قبل چار رکعت ادا کیں"

جامع ترمذی حدیث نمبر (395) ترمذی رحمہ اللہ تعالیٰ کہتے ہیں یہ حدیث غریب حسن ہے، علامہ البانی رحمہ اللہ تعالیٰ نے صحیح الجامع حدیث نمبر (3493) میں اسے حسن قرار دیا ہے۔

امام شافعی اور امام احمد رحمہما اللہ کے نزدیک مندرجہ بالا سب چار نفل دو دو کر کے ادا کیے جائیں گے۔

واللہ اعلم۔